



Messaġġ tal-Ministru għall-Affarijiet Barranin u Ewropej, l-Onor. Evarist Bartolo

6 ta' Mejju 2020

Il-jum it-tajjeb.

Aktarx li jien l-ixjeħ Ministru tal-Affarijiet Barranin fl-Unjoni Ewropea. Imma fost l-aktar ġodda.

Ftit ġimġhat ilu attendejt l-ewwel laqgħa tiegħi fil-Kunsill tal-Affarijiet Barranin.

Ġie wieħed minn sħabi fuqi u bi tbissima qalli: "Nawguralek. Hawnhekk niddiskutu l-problemi l-kbar kollha tad-dinja u ma nsolvu xejn."

Tbissimt u weġibtu: "Imma issa l-istorja se tinbidel għax wasalt jien u se nsolvi l-problemi kollha."

F'laqgħa bil-video li kellna dan l-aħħar tellajt għad-diskussjoni s-sitwazzjoni fil-Libja u l-effetti tagħha fuq l-Ewropa.

Għedtilhom li żgur ma rridx inkun it-tifel ragħaj fil-ħrafa ta' Esopu jgħajjat "Ġie l-lupu" meta l-ebda lupu ma ġie.

Hafna jafuha din il-ħrafa. Imma għal min ma jafhiex Esopu għex fil-Greċja 2600 sena ilu u kien jirrakonta ħrejjef b'taġhlima.

Jirrakonta kif tifel ragħaj kien johroġ jirgħa l-merħla nagħaġ fuq l-għolja.

Biex jgħaddi ż-żmien bin-nies tar-raħal kien iħobb jgħajjat: "Ġie l-lupu jiekol in-nagħaġ."

Xi darbejn wara xulxin in-nies tar-raħal ħaduh bis-serjetà u telgħu jiġru biex isalvaw in-nagħaġ mil-lupu u ma sabu ebda lupu.

Għal darb'ohra t-tifel beda jgħajjat "Ġie l-lupu, ġie l-lupu u qed jiekol in-nagħaġ."

Imma n-nies tar-raħal m'emmnuhx. Ma ġrewx biex jgħinuh. Il-lupu ħarbat il-merħla nagħaġ u qatel ħafna minnhom.

Esopu jgħallimna li l-giddieb ma jitwemminx anki meta jgħid il-verita.

Meta nitkellem dwar is-sitwazzjoni fil-Libja żgur ma rridx inkun it-tifel li jbezza' b'lupu li ma jeżistix.

Is-sitwazzjoni fil-Libja hija nkwetanti biżżejjed. M'għandix għalfejn nivvinta jew nesagera.

Nittama li jien żbaljat imma minn dak li rajt s'issa minn sħabi fl-Unjoni Ewropea, ħlief il-ġirien tagħna, f'it hemm fosthom li jħossu u jemmnu bis-serjetà kemm l-Ewropa hija marbuta ma' dak li jiġri fil-Mediterran, fil-Libja u fl-Afrika. Qishom il-Mediterran u l-Afrika huma 'l bogħod. Ma jmissux ma' l-Ewropa.

Ma rridx u m'għandix għalfejn inkun it-tifel jgħajjat "gej il-lupu." Imma sħabna se jintebħu li l-lupu jeżisti tassew meta jkun tard wisq għax jaraw in-nagħaġ maqtula?

Imma waqt li ma rridx inkun it-tifel li jbezza' b'lupu li ma jeżistix, ma niddejjaq xejn inkun it-tifel fi ħrafa oħra.



Din id-darba ħrafa ta' Hans Christian Andersen dwar tifel li jissogra jgħid daqxejn verita meta ta' madwaru jagħmlu ta' bir-ruħhom li l-imperatur tagħhom liebes ħwejjeġ sbieħ ħafna meta fil-fatt hu għarwien.

It-tifel ckejken jgħajjat: "Imma l-imperatur mhu liebes xejn."

Dwar dak li qed jiġri fil-Libja, l-Unjoni Ewropea hija liebsa ħwejjeġ sbieħ jew għarwiena?

Pajjiżi fi ħdanha jzommu man-naħat differenti maqsuma kontra xulxin fil-Libja.

Trid twaqqaf l-armi lejn naħa waħda mill-baħar imma n-naħa l-oħra iddaħħal l-armi kollha li trid minn fuq l-art.

Ma tagħmel xejn kontra l-qsim illegali ta' dgħajjes mibgħuta mit-traffikanti.

Ma tqassamx b'mod ġust l-immigranti u l-ftit (fosthom Malta) jieħdu ħafna u l-ħafna jieħdu ftit.

Saħħa u sliem.

Evarist Bartolo

Ministru għall-Affarijiet Barranin u Ewropej, Malta